

Gawhar il-Jzejn u Hal Balzan

Li tghix qrib il-Gran Mastru kien ifisser bosta!

George Maggi

Kull raħal għandu l-karatteristiċi tiegħu. Daqskemm il-ġonna, li fl-imghoddi kienu bil-bosta aktar, li jsebbħu u huma karatteristika ta' Hal Balzan u jagħmluh pittoresk, daqstant ieħor huma l-palazzi, il-vilel u d-djar ta' karattru li jagħtuh timbru speċjali. Dawn ma twaqqfux bl-addoċċ iżda bi ħsieb.

Kien il-Kavallier ta' l-Ordni Ġerosolmitan ta' San Ġwann minn Toulouse fi Franza, Antoine De Paule, li twebbel jibni palazz b'arkitettura li tixraq u li tkompli ma' l-ambjent tal-kampanja f'dawn l-inħawi.

Ried palazz bi ġnien kbir, u ġnien kbir jehtieg ilma ġieri bil-kwantità. Għalhekk sar studju madwar il-gżira u nstab li l-inħawi ta' Hal Balzan kellhom kwantità kbira ta' ilma ġieri. Għaldaqstant, il-proġett li xtaq De Paule seta' jsir hawn. B'hekk inbena Sant'Anton bil-ġmiel tal-palazz u l-ġnien kbir miegħu li illum hu dejr il-President ta' Malta.

Sadattant, il-Kavallier De Paule inħatar Gran Mastru (1623-1636), u meta laħaq f'din l-oġġla ħatra fost l-oħrajn amar li l-qliġh li kien isir mill-prodotti agrikoli, bħal m'huma frott, ħxejjex u fjuri mill-ġnien tal-Palazz, kellu jmur għall-ispejjeż tax-xwieni ta' l-Ordni biex dawn iħarsu l-gzejjer Maltin mill-ħbit ta' l-għadu.

Il-kbarat tal-belt Valletta u dawk ta' l-Imdina, kemm minħabba li saru jafu bil-vantaġġ ta' l-ilma ġieri u kemm biex ikunu qrib is-Sultan tagħhom fiżikament, tħajru wkoll jagħmlu bħalu.

Għalhekk qabbdu l-aqwa arkitetti ta' dawk iż-żminijiet li bnewlhom ġmiel ta' palazzi, vilel u djar.

Qrib il-Gran Mastru kien ifisser bosta. Għax, minbarra li kienu jzommu l-livell għoli nobiljari tagħhom, kienu jkunu qrib tiegħu biex jiltaqgħu u jiddiskutu miegħu xi proġett, xi pjan jew xi favur. Minħabba li jkunu qrib is-Sultan, setgħu aktar ikollhom l-opportunità li jkunu mistiedna għal xi festin, xi bankett jew xi tifkira ta' xi ġrajja kbira. Il-laqgħat f'dawn l-okkażjonijiet, minbarra li jsiru fil-Palazz tal-Gran Mastru, kienu jfissru hafna. Għax dak li dawn in-nobbli kien ikollhom iberren f'moħħhom setgħu jiftehmu ukoll bejniethom, minbarra ma' l-istess Gran Mastru.

Min-naħa tagħhom huma wkoll setgħu, aktar minn nobbli oħra mxerrdin madwar il-gżira, jistiednu lill-Gran Mastru fil-palazzi u vilel tagħhom u b'hekk juru l-kobor u l-isplendur tan-nobbiltà tagħhom. Is-setgħa u n-nobbiltà kienu jimxu id f'id.

Fost dawn il-palazzi, l-eqreb wiehed lejn il-Palazz Sant'Anton kien dak Testaferrata, fejn illum hemm il-Kunsill Lokali ta' Hal Balzan, il-Berġa, u l-Posta fi Triq il-Kbira. Familja antika mill-Imdina bniet dan il-kobor ta' palazz biswit Sant'Anton, tista' tghid

iħokk miegħu. Maż-żmien dan il-palazz, bi stil ta' elementi barrokki bħalm'huma x'uħud mill-binjiet ta' karattru oħrajn f'Hal Balzan, intuża għal bosta għanijiet fosthom Qorti, Skola, Sptar, Post tal-Votazzjoni u issa Kunsill Lokali, Berġa u Posta. Meta kien Qorti fi żmien it-Tieni Gwerra Dinjija, inqatgħet fih il-famuża sentenza ta' Carmelo Borg Pisani.

'L isfel minnu, dejjem fi Triq il-Kbira, hemm id-Dar tar-Reġgent, binja oħra mill-isbaħ fuq stil barokk



b'gallarija u persjani lewn blu. Ukoll mill-Imdina, dan ir-Reġgent kien l-aħħar *Capitano della Verga* (il-Kaptan tal-Virga) ta' l-Imdina. Mhux biss minn barra iżda wkoll minn ġewwa din id-dar jew, aħjar, palazz jixhed il-ġmiel ta' l-arkitettura tas-Seklu Sittax.

Palazzo Olivier fl-istess triq hu xhieda oħra mill-isbaħ tal-grandezza tan-nobbiltà. Il-kobor tas-swali tiegħu msebbħin b'pitturi, u l-armaturi li jsebbħu l-intrata wiesgħa, huma xi haġa ta' l-akbar preġju. Illum f'dan il-Palazz jgħixu l-familja Borg Olivier de Puget.

Lil hinn minn Sant'Anton, iżda dejjem qrib il-Gran Mastru, insibu l-Palazz tal-Kommandatur ta' l-Ordni ta' San Ġwann Fra Vincenzo Bosio, fi Triq Mons. F.X. Zahra; b'xorti tajba dan qed ikun restawrat, biċċa xogħol li haqqha kull tifhir. Il-bust ta' dan in-nobbli għadu mqiegħed f'niċċa fl-indana tat-taraġ prinċipali. Wara d-dahla prinċipali hemm bitha kbira u dawramejt magħha hemm gallarija bil-balavostri u bis-saljaturi, kollox tal-ġebel. Fuq ġenb minnhom tal-bitha hemm imħażen. It-taraġ għall-*piano nobile* jitla' mħaxken minn go din il-bitha. Is-swali huma grandjużi u juru l-ġmiel tan-nobbiltà.

Fi Triq it-Tliet Knejjes hemm żewġ idjar sbieħ ta' karattru, Casa del Gioco u d-Dar tas-Sur Giuseppe Frendo. Ta' l-ewwel illum joqgħod fiha t-Tabib Zammit Montebello. Fiż-żmien din id-dar kbira, li l-faċċata tagħha hi irtirata mit-triq, kienet isservi ta' speċi ta' Casinò. Hemm xnigħat li jsostnu li kellha passaġġ fuq wara li minnu, meta l-lagħaba kienu jintebħu li qed ikunu mgħassa jew se jinqabdu, kienu jaħarbu.

għal paġna 39

minn paġna 38

Marbuta b'xi mod magħha u ftit bogħad minnha man-naħa l-oħra tat-triq hemm id-Dar tas-Sur Giuseppe Frendo li kien il-mexxej tal-Balzanin fi żmien il-Franċiżi. Kemm-il darba l-Gran Mastru ġibidlu l-attenzjoni dwar xi logħob li kien qed isir kważi faċċata tad-dar tiegħu f'Casa del Gioco u li kellu jiehru passi biex iwaqqfu.

Fi Triq il-Providenza nsibu Palazzo San Antonio. Il-faċċata ta' dan il-Palazz grandjuż mill-ewwel tixhed il-maestà tiegħu. Biss biss, il-gallerija bi skultura mill-isbah u kumplikata fix-xogħol tagħha turi kemm min bnjeha ried juri l-apprezzament tiegħu għall-arti fil-ġebli Maltija.

Fuq iż-żewġ naħat tal-gallerija hemm żewġ twieqi kbar, bħalma hemm ukoll mal-ġnub tal-bieb prinċipali imponenti. Għalkemm il-palazz jikkonsisti fi pjan terren u sular biss fuqu, l-ġholi tal-binja jagħtih dehra ta' kobor immens. Fuq il-pjan terren, li jintlaħaq minn taraġ, jinfirix il-*piano nobile* li fih sala b'aċċess għall-gallerija famuża tal-ġebel. Naturalment, hemm kmamar kbar oħra. Il-palazz inbena haħta ta' l-1700. Illum fil-Palazz tghix il-familja Laferla.

Villa Macedonia fi Triq Sisner kantuniera ma' Triq San Valentinu, għalkemm inbniet fl-1934, hi wkoll villa tabilhaqq maestuża għax mhux biss il-kobor tagħha jipaxxi l-ġhajj iżda wkoll il-kobor ta' ġnien mimli sigar u funtani. Fil-kantuniera tagħha l-Konti Manduca b'devozzjoni għamel statwa tal-Madonna

ta' l-Abbandunati li hi meqjuma fi Spanja u Malta fuq l-ġholja tal-Wardija. Il-lum Villa Macedonia hi r-residenza privata ta' l-Ambaxxatur ta' Spanja.

Biswit il-knisja parrokkjali ta' Marija Annunzjata hemm id-Dar tat-Tabib Fra Giuseppe Zammit li, fuq wiehed mill-bibien fid-dahla tad-dar, halla miktub bil-Latin li ried li din id-dar jgħaddiha aktar sabiħa milli sabha lil ta' warajh. U hekk ġara wara li kienet ilha s-snin mitluqa, għax illum saret *Fra Giuseppe Wine Bar*. Dar ċkejna, iżda li minbarra l-pjan terren għandha wkoll aktar sulari.

Minbarra dawn il-palazzi u vilel, f'Hal Balzan jinsabu bosta binjet oħrajn li bl-arkitettura mirquma tagħhom isebbhu r-raħal Balzani, u filwaqt li jistgħu jitqiesu bħala wirt nazzjonali jgħollu l-livell tiegħu għal raħal storiku u aristokratiku.

Tabilhaqq għandhom biex ikunu kburin il-Balzanin illi jgħixu mkennin minn dawn il-ġmiejel ta' palazzi, vilel u djar ta' karattru. Patrimonju nazzjonali li għandu jkun sfruttat saħansitra mill-qasam turistiku. Għax żgur dan il-ġawhar arkitettoniku Balzani għandu jkun l-ammirazzjoni tat-turisti fostna. □

Ref.: Ma' l-istoriku Balzani Carmel Bezzina B.A., M.A., Med. Couns. (Bristol)

Storja ta' Malta, Patri Andrew P. Vella.

Outlines of Maltese History, Rev. Mons. S. Laspina
Hal Balzan, Mons. Dun Ġwann Dimech

RESIDENTIAL

COMMERCIAL



Gozo



UPWARD DOOR SYSTEMS LTD. (UDS)

GARAGE DOORS / SERVICE / INSTALLATION / PARTS

**MOST ADVANCED UP & OVER GARAGE DOORS
RESIDENTIAL, INDUSTRIAL & COMMERCIAL**

INDUSTRIAL ESTATE, XEWKIJA, VCT 110 GOZO, MALTA, EUROPE

TEL: 356 - 2156 4456, FAX: 356 - 2156 4457

MOB: 356 - 9942 7391 E-MAIL: uds@maltanet.net

UDS Malta's Leading Garage Door Fabricator

Upward Door Systems Ltd Distributor of Upwardor Corporation
products of Canada, leading garage door manufacturers in North America.



UPWARDOR